


Mro. Dottor Paolo Nani u l-Festa tal-1879



Neil Zammit

Il-festa f'għieh Sant'Andrija Appostlu minn dejjem kienet wahda popolari. Tant hu hekk, illi mhux darba jew tnejn insibu referenza diretta lejn il-festa ta' Hal Luqa f'diversi gurnali ppubblikati sa mis-seklu dsatax. Bla dubju ta' xejn, il-festa ta' dak iż-żmien kienet differenti ferm minn kif nafuha illum. Dik il-habta, f'Hal Luqa ma kienx hemm attività soċjali kbira, u fl-assenza tal-każini tal-banda, il-fratellanzi tal-parroċċa kienu jservu sabiex il-poplu jibqa' attiv matul is-sena kollha, b'mod speċjali fil-jiem festivi.



L-istatwa titolari ta' Sant'Andrija fl-1879

Is-solennità kbira li biha kienu jiġu ċċelebrati l-funzjonijiet kollha tat-tridu, lejlet u nhar il-festa ta' Sant'Andrija kienet xi haġa li ta' min jirrimarka dwarha. Dan nafuh mill-manuskritti u dokumenti ohra tal-fratellanzi li saħansitra jehduna lura sas-seklu tmintax. Il-knisja kienet tkun armata bl-aqwa armar, u l-poplu kollu kien jingabar bi hġaru sabiex jassisti għall-funzjonijiet reliġjużi. Mhux l-ewwel darba li għall-festa kien ikun mistieden xi isqof sabiex ikompli jkabbar is-solennità tal-festa, waqt li ta' kull sena kien isir panigierku mill-aktar mirqum dwar il-qaddis patrun minn predikatur imfittex. Ma setax jonqos ukoll is-sehem tal-orkestra li kienet issebbah il-funzjonijiet reliġjużi b'mużika sagra mill-aqwa.


Forsi f'tit jafu illi qabel ma l-familja ta' Mro Vincenzo Camilleri (li minnha hargu il-Banda *L'Unione* u l-*Cappella Camilleri*) saret midhla sewwa ta' Hal Luqa, il-mużika kollha li kienet tindaqq ġewwa l-knisja parrokkjali fil-jiem tal-festa titolari kienet dik tal-*Cappella Nani* mmexxija mill-maghruf Mro. Dottor Paolo Nani. Aktar tard, ibnu Anton ha f'idejh it-tmexxija tal-*Cappella Nani* u ghamel numru ta' snin jidderieġi l-mużika ta' lejlet u nhar il-festa, sakemm imbagħad Mro Ferdinando Camilleri stabbilixxa l-*Cappella Camilleri* u din hadet post dik ta' Nani fil-jiem tal-festa ta' Sant'Andrija.

Intant, il-festa tal-1879, propju 130 sena ilu, kienet wahda speċjali għall-poplu ta' Hal Luqa. F'dik is-sena kienet indaqqet għall-ewwel darba antifona ġdida miktuba mill-maghruf Dottor Paolo Nani, *Maestro di Cappella* tal-knisja parrokkjali ta' Hal Luqa.

Izda qabel ma naghtu deskrizzjoni ta' x'seħħ fil-festa ta' dik is-sena, tajjeb li naghtu harsa hafifa lejn il-karriera mużikali ta' dan il-ġenju surmast li hallielna minjiera ta' kompożizzjonijiet mill-aqwa.

Mro. Dottor Paolo Nani (1814 – 1904)


Paolo Nani twieled il-Belt Valletta nhar it-18 ta' Novembru tal-1814. Sa minn ċkunitu huwa gie mhajjar sabiex bħal missieru, jiehu l-linja ta' avukat billi jistudja l-liġi. Fil-fatt, Paolo Nani ha l-lawrija ta' duttur tal-liġi ċivili mill-Univesità ta' Malta fl-1832. Izda dan ma naqqasx il-passjoni li Dottor Paolo Nani kellu lejn il-mużika. Fil-fatt huwa beda jistudja wkoll il-mużika taħt Giuseppe Burlon u Emmanuele Muscat. F'Lulju tal-1833 Paolo Nani telaq lejn Napoli sabiex hemmhekk jissokta bl-istudji mużikali tiegħu. Fil-Konservatorju ta' *San Pietro a Majella*, Nani studja taħt numru ta' kompożituri magħrufa fosthom Antonio Zingarelli, Gaetano Donizetti, Giovanni Furno u Francesco Ruggi.



Mro. Dottor Paolo Nani
(1814 – 1904)

Lura Malta fl-1838, huwa waqqaf il-*Cappella Nani* u minnufih beda jagħti s-sehem tiegħu fil-qasam tal-mużika sagra. L-ewwel festi li fihom hadet sehem il-*Cappella Nani* kienu dik tal-Madonna tal-Karmnu fil-Bażilika tal-Karmnu (Valletta), u ta' San Pawl Nawfragu fil-Kollegġjata ta' San Pawl (Valletta). Dottor Paolo Nani beda jikkomponi diversi xogħlijiet li saħħru bi ġmielhom lill-poplu kollu li kien jattendi bi hġaru għall-funzjonijiet reliġjużi. Ikkompna wkoll numru ta' xogħlijiet profani fosthom l-opra *La Mezza Notte* (1844), izda din ma kisbitlux suċċess daqs il-mużika sagra li hu stess kiteb għall-knejjes Maltin. Sahansitra, kien ukoll jikteb sinfoniji profani sabiex jiġu esegwiti fil-knejjes qabel il-funzjonijiet reliġjużi, izda din id-drawwa inqatgħet fil-bidu tas-seklu għoxrin. Il-mużika sagra li kkompona Dottor Paolo Nani kienet ferm differenti minn dik li kienu jiktbu dawk ta' qablu. Huwa kien jinqeda hafna bl-istil operistiku, u dan wassal sabiex il-*Cappella Bugeja* titef hafna mis-servizzi liturġiċi tagħha.

Bejn l-1841 u l-1887, Dottor Paolo Nani kien direttur, l-ewwel fit-Teatru Manoel u



Antifona per S. Andrea, Dottor Paolo Nani (1879)

aktar tard fit-Teatru Rjal. Fl-1878 huwa rċieva diploma u midalja tad-deheb mir-*Reale Associazione Dei Benemerenti Italiani* ta' Palermo. Sena wara, fl-1879, Dottor Paolo Nani nhatar bhala membru onorarju tal-*Accademia Filarmonica Di Bologna*.

Tul il-karriera mużikali tiegħu, Dottor Paolo Nani kiteb 'l fuq minn 250 xogħol, bil-maġġoranza kbira tagħhom ikunu xogħlijiet sagri. Huwa

ghadu sa lllum imfakkar l-aktar għall-antifoni tal-festi fosthom *Sancte Paule* (1840), *Flos Carmeli* (1861), *Ego Sum* (1875), *Beata Mater* (1881), u *Beati Juliani* (1893).

Il-festa ta' Sant'Andrija fl-1879

Kien propju f'dan il-perjodu brillanti tal-karriera muzikali tieghu, meta fl-1879 insteghmet għall-ewwel darba l-antifona l-ġdida magħrufa bhala *Cum Pervenisset* ta' Dottor Paolo Nani għall-festa titolari ta' Sant'Andrija Appostlu f'Hal Luqa. M'għandniex informazzjoni dettaljata dwar il-muzika kollha li kienet tindaqq mill-*Cappella Nani* fil-jiem tal-festa ta' Sant'Andrija, iżda l-fatt illi Dottor Paolo Nani kiteb antifona speċifika għal Sant'Andrija jindika b'mod ċar illi l-festa f'Hal Luqa kienet waħda mportanti u mfittxija hafna mill-poplu ta' dak iż-żmien. Għal dan il-ghan, il-*Cappella Nani* kienet tagħmel l-għalmu tagħha sabiex issebbah il-funzjonijiet reliġjużi ġewwa l-knisja parrokkjali.


Fuq il-partitura originali ta' din l-antifona hemm imnizzla d-data *Novembre 1879* filwaqt li t-titlu prinċipali jaqra *Antifona per S. Andrea – Dottor Paolo Nani – 1879*. Inkitbet għall-orkestra u 4 vuċijiet, b'introduzzjoni pjuttost qasira li twassal għat-tema prinċipali. Din l-antifona tinsab miżmuma ġewwa l-Mużew tal-Katidral tal-Imdina flimkien max-xoghlijiet l-oħra kollha tad-dinastija Nani.

Intant, f'ittra miktuba minn *V.B.* nhar il-5 ta' Dicembru 1879 nsibu illi l-festa ta' dik is-sena ġiet iċċelebrata nhar it-Tnejn 1 ta' Dicembru minhabba li l-jum għaziż tat-30 ta' Novembru habat nhar l-ewwel Hadd tal-Avvent. *V.B.* jikteb illi l-festa saret b'pompa u reliġjożità kbira ad unur Sant'Andrija Appostlu, titolar tal-parroċċa ta' Hal Luqa. Lejlet il-festa filgħaxija, ir-raħal kien mixgħela shiha, b'logħob tan-nar maħdum minn xi dilettranti u d-daqq ta' marċi u programmi minn żewġ baned muzikali.

Il-funzjonijiet reliġjużi kienu akkumpanjati bid-daqq ta' muzika mill-aqwa, mmexxija minn Dottor Paolo Nani u ibnu, b'dan tal-ewwel ikkompona antifona ġdida li ġiet milqugħa tajjeb ferm minn persuni kompetenti fil-qasam tal-arti muzikali.

Nhar il-festa, waqt il-quddiesa l-kbira nstema' il-panigierku bil-lingwa Maltija mill-Wisq Rev. Dun Luqa Zammit D.D. Il-purċissjoni bl-istatwa ta' Sant'Andrija kienet waħda devota mmens, waqt li d-dhul lura fil-knisja offra xena spettakolari għall-poplu kollu preżenti. Il-festa intemmet kif xieraq bil-benedizzjoni sagramentali.

V.B. itemm l-ittra tieghu billi jifrah pubblikament lill-Wisq Rev. Kappillan Dr. Dun Giuseppe Ruggiero Trapani, ir-Rev. Prokuratur Dun Giuseppe Vassallo u lil dawk kollha li flimkien iċċelebraw din il-festa hekk kbira għall-glorja t'Alla u tal-Appostlu Sant'Andrija.



Astratt mill-gazzetta Fede ed Azione (10-XII-1879)

Gheluq

B'din il-harsa taghna lejn x'seħh 130 sena ilu, tassew ghandna għalfejn inkunu kburin illi parti mill-patrimonju tal-*Cappella Nani* huwa marbut direttament mal-festa titolari ta' Sant'Andrija. Min jaf x'atmosfera sabiħa kien hemm fil-knisja parrokkjali hekk kif instemghu l-ewwel battuti mużikali ta' din l-antifona l-ġdida. Tassew tkun xi haġa sabiħa u f'waqtha illi xi darba dan ix-xogħol mużikali jerga' jiehu l-hajja, bħal li kieku mexxejna l-arloġġ lura fiż-żmien sabiex nassistu għall-ewwel eseguzzjoni ta' din l-antifona ta' Mro. Dottor Paolo Nani, *che venne molto applaudita da persone competenti nell' arte musicale.*

Referenzi

Arkivju Mużikali tas-Socjetà Filarmonika L-Unjoni

Alfred Camilleri, Dr. Mro. Paolo Nani (1814 – 1904), *Għaqda Karmelitana Banda Queen Victoria, Żurrieq, 2005*

Fede ed Azione, 10 Dicembre, 1879, p. 392

Hajr ukoll lil Adrian Mizzi tal-ġhajjnuna tiegħu

CARMEL'S

*Fruit & Vegetable
Seller*

Mobile: 9946 2411

Frott u ħaxix frisk bi prezzijiet
moderati ħafna kuljum fil-pjazza ta' Ħal Luqa

Bejn l-4.30pm u s-7.30pm